

பிரலார் பாரதி  
அகில இந்திய வானொலி, சென்னை- 4  
01. 12 .2024 7 .15  
ஞாயிற்றுக்கிழமை காலை

தலைப்புச் செய்திகள்

1. புவனேஸ்வரில் நடைபெறும் காவல்துறை தலைமை இயக்குநர்கள் மாநாட்டில் பிரதமர் திரு. நரேந்திர மோடி தொடர்ந்து இரண்டாவது நாளாக இன்றும் உயர் அதிகாரிகளுடன் கலந்துரையாடுகிறார்.
2. 2047-ஆம் ஆண்டுக்குள் வளர்ச்சியடைந்த இந்தியாவை உருவாக்குவதற்கான இலக்கினை எட்டுவதற்கு அனைவரும் உறுதியுடன் செயலாற்ற வேண்டுமென குடியரசு துணைத்தலைவர் திரு ஜகதீப் தங்கர் கேட்டுக்கொண்டுள்ளார்.
3. உலக எய்ட்ஸ் இன்று அனுசரிக்கப்படுவதை ஒட்டி தேசிய அளவிலான விழிப்புணர்வு நிகழ்ச்சியை மத்திய சுகாதாரத்துறை அமைச்சர் திரு. ஜே.பி. நடா இந்துரூரில் இன்று தொடங்கி வைக்கிறார்.
4. மகாராஷ்டிராவில் பிஜேபி தலைமையிலான மஹாயுதி கூட்டணி அரசு வரும் 5ஆம் தேதி பதவியேற்கும் என்று அறிவிக்கப்பட்டுள்ளது.
5. சையத் மோடி சர்வதேச பேட்மிட்டன் போட்டியில் மகளிர் ஒற்றையர் பிரிவு இறுதிப் போட்டியில் இந்தியாவின் பி.வி. சிந்து – சீனாவின் Wu Luo Yu-ஐ எதிர்கொள்கிறார்.

---- இனி விரிவான செய்திகள் ----

<<<<>>>>

ஒடிசா மாநிலம், புவனேஸ்வரில் நடைபெறும் காவல்துறை தலைமை இயக்குநர்கள் மாநாட்டில் பிரதமர் திரு. நரேந்திர மோடி இன்று தொடர்ந்து இரண்டாவது நாளாக பங்கேற்று அதிகாரிகளுடன் கலந்துரையாடுகிறார்.

மத்திய உள்துறை அமைச்சர் திரு. அமித் ஷா, தேசிய பாதுகாப்பு ஆலோசகர் திரு. அஜித் தோவல், மத்திய உள்துறை செயலர் திரு. கோபிந்த் மோகன் ஆகியோரும் இந்த மாநாட்டில் கலந்துகொள்கிறார்கள்.

நாட்டில் நிலவும் தேசிய பாதுகாப்பு நிலைமைகள் தொடர்பாக மாநில மற்றும் யூனியன்பிரதேச காவல்துறை தலைமை இயக்குநர்களுடன் பிரதமர் கலந்துரையாட உள்ளார்.

காவல்துறை எதிர்கொள்ளும் பல்வேறு சவால்களையும், உள்கட்டமைப்பை பலப்படுத்த வேண்டிய அவசியம் குறித்தும் அவர்களுடன் பிரதமர் விவாதிக்க உள்ளார்.

உள்நாட்டுப் பாதுகாப்பு, புதிய குற்றவியல் சட்டங்கள், கடலோரப் பாதுகாப்பு, சைபர் குற்றங்கள், செயற்கை நுண்ணறிவு தொழில்நுட்பம், வளர்ந்து வரும் ட்ரோன் தொழில்நுட்பம் போன்றவற்றால் ஏற்படும் சவால்கள் குறித்தும், பயங்கரவாத எதிர்ப்பு நடவடிக்கைகள் குறித்தும் இந்தக் கூட்டத்தில் விவாதிக்கப்பட உள்ளது.

<<<<>>>>

2047-ஆம் ஆண்டுக்குள் வளர்ச்சியடைந்த இந்தியாவை உருவாக்குவதற்கான இலக்கினை எட்டுவதற்கு அனைவரும் உறுதியுடன் செயலாற்ற வேண்டுமென குடியரசு துணைத்தலைவர் திரு ஜகதீப் தன்கர் கேட்டுக்கொண்டுள்ளார்.

புதுதில்லியில் நேற்று வளர்ச்சியடைந்த இந்தியா குறித்த கருத்தரங்கில் உரையாற்றிய அவர், நாட்டின் பொருளாதார வளர்ச்சிக்கு உள்கட்டமைப்பு, மின்னணு கட்டமைப்பு உள்ளிட்டவை பேருதவியாக இருப்பதாக சர்வதேச செலாவணி நிதியம், உலக வங்கி மற்றும் உலக பொருளாதார கூட்டமைப்பு போன்றவை தெரிவித்துள்ளதை சுட்டிக்காட்டினார்.

புதிய வாய்ப்புகளுக்கும், முதலீட்டுக்கும் உகந்த நாடாக இந்தியா திகழ்கிறது என்று குறிப்பிட்ட அவர், அரசின் நலத்திட்ட உதவிகள் 50 கோடி மக்களுக்கு வங்கிக்கணக்கு உதவியுடன், வெளிப்படாத தன்மையுடன் வழங்கப்பட்டு வருவதாக தெரிவித்தார்.

நாட்டில் உள்ள வளங்களை ஆக்கப்பூர்வமாக பயன்படுத்தி வளர்ச்சிக்கான முயற்சியை மக்கள் முன்னெடுத்துச் செல்ல வேண்டுமென்று அவர் கேட்டுக்கொண்டார்.

<<<<>>>>

உலக எய்ட்ஸ் இன்று அனுசரிக்கப்படுவதை ஒட்டி தேசிய அளவிலான விழிப்புணர்வு நிகழ்ச்சியை மத்திய சுகாதாரத்துறை அமைச்சர் திரு. ஜே.பி. நட்டா இந்தூரில் இன்று தொடங்கி வைக்கிறார்.

இந்த நிகழ்ச்சியில் மத்தியப்பிரதேச மாநில முதலமைச்சர் டாக்டர் மோகன் யாதவ் உட்பட பலர் கலந்துகொள்கிறார்கள்.

உலக எய்ட்ஸ் தின விழிப்புணர்வு மற்றும் எய்ட்ஸ் நோயால் பாதிக்கப்பட்டவர்களுக்கு சரியான சிகிச்சையை உறுதிப்படுத்துவது, HIV தொற்றால் பாதிக்கப்பட்டவர்களை புறக்கணிப்பதை தவிர்க்க வேண்டும் உள்ளிட்ட விஷயங்களில் கவனம் செலுத்துகிறது.

உலக எய்ட்ஸ் தினத்தையொட்டி மத்திய சுகாதார அமைச்சகம் விடுத்துள்ள அறிக்கையில், தேசிய எய்ட்ஸ் கட்டுப்பாட்டு அமைப்பின் சார்பில் கருப்பொருள் அடங்கிய பாடல் ஒன்று இன்று வெளியிடப்படும் என்று அறிவித்துள்ளது.

மேலும் எய்ட்ஸ் நோயில் இருந்து குணமடைந்தவர்கள் தங்கள் அனுபவங்களை பகிர்ந்துகொள்ள உள்ளதாகவும் அதில் தெரிவிக்கப்பட்டுள்ளது.

<<<<>>>>

மகாராஷ்டிராவில் பிலேபி தலைமையிலான மஹாயுதி அரசு வரும் 5ஆம் தேதி பதவியேற்கும் என்று அறிவிக்கப்பட்டுள்ளது.

மும்பை ஆசாத் மைதானத்தில் நடைபெறும் விழாவில் முதலமைச்சரும், அமைச்சர்களும் பதவியேற்பார்கள் என்று பிலேபி மகாராஷ்டிர மாநில தலைவர் திரு. சந்திரசேகர் பவான் குலே சமூக வலைதளத்தில் தெரிவித்துள்ளார்.

புதிய அரசு பதவியேற்கும் விழாவில் பிரதமர் திரு. நரேந்திர மோடி, உள்துறை அமைச்சர் திரு. அமித் ஷா மற்றும் பிலேபி ஆளும் மாநிலங்களின் முதலமைச்சர்கள் பங்கேற்பார்கள் என்று அறிவிக்கப்பட்டுள்ளது.

சமீபத்தில் நடைபெற்ற சட்டப்பேரவைத் தேர்தலில் மஹாயுதி கூட்டணி அமோக வெற்றி பெற்றது.

மொத்தமுள்ள 288 தொகுதிகளில் 230 இடங்களை இந்தக் கூட்டணி வென்றது.

132 இடங்களில் வெற்றி பெற்றுள்ள பிலேபி தனிப்பெரும் கட்சியாக

உருவெடுத்துள்ளது.

இந்நிலையில் மகாராஷ்டிர மாநில முதலமைச்சர் யார் என்பதை பிலேபி தலைமை விரைவில் அறிவிக்கும் என்று செய்திகள் தெரிவிக்கின்றன.

<<<<>>>>

ஆராய்ச்சியாளர் டாக்டர் பிரத்விந்திர முகர்ஜியின் மறைவுக்கு பிரதமர் திரு. நரேந்திர மோடி ஆழ்ந்த இரங்கல் தெரிவித்துள்ளார்.

இதுகுறித்து சமூக வலைதளப் பக்கத்தில் அவர் வெளியிட்டுள்ள செய்தியில், டாக்டர் முகர்ஜி, ஒரு பன்முக ஆளுமை கொண்டவர் என்றும், அறிவார்ந்த உலகில் வலுவான முத்திரையை பதித்தவர் என்றும் குறிப்பிட்டுள்ளார்.

அவரது படைப்புகள் தலைமுறைகளைக் கடந்து போற்றப்படும் என்றும் குறிப்பிட்டுள்ளார்.

<<<<>>>>

வங்கக் கடலில் உருவான **Fenjal** புயல் நேற்றிரவு காரைக்காலுக்கும் - மாமல்லபுரத்துக்கும் இடையே புதுச்சேரியில் கரையைக் கடந்தது.

இது மேற்கு - தென்மேற்கு திசையில் நகர்ந்து ஆழ்ந்த காற்றழுத்த தாழ்வு மண்டலமாக வலுவிழக்கும் என்று சென்னை வானிலை ஆய்வு மையம் கூறியுள்ளது.

புயல் கரையைக் கடந்தபோது மணிக்கு 70 முதல் 90 கிலோ மீட்டர் வேகத்தில் பலத்த காற்று வீசியதால் மாமல்லபுரம், மரக்காணம் உள்ளிட்ட பல இடங்களில் மரங்கள் முறிந்து விழுந்தன.

இன்று காலை முதல் புதுச்சேரியில் மீண்டும் கனமழை பெய்து வருவதால் மக்களின் இயல்பு வாழ்க்கை பாதிக்கப்பட்டுள்ளது.

சென்னையைப் பொறுத்தவரை நேற்று மாலையில் இருந்து மழையின் தாக்கம் குறைந்தது.

இருப்பினும் புயல் காரணமாக ஏற்பட்ட கனமழையால் நகரின் தாழ்வான பகுதிகளிலும், புறநகர்ப் பகுதிகளிலும் தண்ணீர் தேங்கியுள்ள பகுதிகளில் அதனை அகற்றும் பணியில் ஊழியர்கள் ஈடுபட்டுள்ளனர்.

மழைநீர் தேங்கியதால் நேற்று மூடப்பட்ட சென்னை விமான நிலையம் இன்று காலை மீண்டும் திறக்கப்பட்டது.

பன்னாட்டு விமானங்களின் வருகையில் மட்டும் தாமதம் ஏற்பட்டுள்ளதாக விமான நிலைய அதிகாரிகள் தெரிவித்தனர்.

உள்நாட்டு விமானப் போக்குவரத்து வழக்கம்போல் நடைபெற்று வருகிறது.

சென்னையில் ரயில் மற்றும் பேருந்துப் போக்குவரத்து இயல்பு நிலைக்குத் திரும்பியுள்ளது.

<<<<>>>>

சேலத்தில் நடைபெறும் புத்தக கண்காட்சியில் மத்திய அரசின் புத்தக வெளியீட்டுப் பிரிவு அரங்கம் போட்டித் தேர்வு ஆர்வலர்களை ஈர்க்கும் வகையில் உள்ளது.

இளைஞர்களுக்கு வழிகாட்டும் வகையில் 800க்கும் மேற்பட்ட புத்தகங்கள் இந்த அரங்கில் உள்ளதாக மத்திய அரசின் புத்தக வெளியீட்டுப் பிரிவு துணை இயக்குநர் திரு. சிதம்பரநாதன் கூறினார்.

<<<<>>>>

அமெரிக்காவில் இந்திய மாணவர் **Nukarapu Sai Teja** கொல்லப்பட்டதற்கு வெளியுறவுத்துறை அமைச்சர் டாக்டர் எஸ். ஜெய்சங்கர் ஆழ்ந்த இரங்கல் தெரிவித்துள்ளார்.

அந்த மாணவரின் குடும்பத்தினருக்கு சிகாகோவில் உள்ள இந்திய தூதரக அலுவலகம் அனைத்து உதவிகளும் செய்யும் என்று சமூக வலைதளத்தில் அவர் கூறியுள்ளார்.

மாணவரைக் கொலை செய்த குற்றவாளிகளைக் கண்டறிந்து கைது செய்ய வேண்டும் என்று சிகாகோவில் உள்ள இந்திய தூதரக அலுவலகம் அமெரிக்க அரசை வலியுறுத்தியுள்ளது.

<<<<>>>>

அமெரிக்க அதிபராக பதவியேற்க உள்ள திரு. டொனால்ட் ட்ரம்ப், அந்நாட்டு புலனாய்வுத்துறை தலைவராக இந்திய அமெரிக்க வம்சாவளியைச் சேர்ந்த திரு. காஷ் பட்டேலை நியமித்துள்ளார்.

தனது அமைச்சரவைக்கு ட்ரம்ப் தேர்ந்தெடுத்துள்ள இரண்டாவது இந்திய - அமெரிக்க வம்சாவளியைச் சேர்ந்தவர் இவர் என்பது குறிப்பிடத்தக்கது.

திரு. காஷ் பட்டேல் சிறந்த வழக்கறிஞர் என்றும், திறமையாக புலனாய்வு செய்யக்கூடியவர் என்றும் தனது வாழ்நாள் முழுவதும் ஊழலுக்கு எதிராகவும், நீதிக்காகவும், அமெரிக்க மக்களைப் பாதுகாப்பதற்காகவும் பாடுபட்டவர் என்றும் திரு. ட்ரம்ப் தெரிவித்துள்ளார்.

ஏற்கனவே அமெரிக்க தேசிய சுகாதார மையத்தின் இயக்குநராக இந்திய - அமெரிக்கா வம்சாவளியைச் சேர்ந்த ஜெய் பட்டாச்சார்வை திரு. டொனால்ட் ட்ரம்ப் நியமித்துள்ளார்.

<<<<>>>>

சையத் மோடி சர்வதேச பேட்மிட்டன் போட்டியில் மகளிர் ஒற்றையர் பிரிவு இறுதிப் போட்டியில் இந்தியாவின் பி.வி. சிந்து - சீனாவின் **Wu Luo Yu**-ஐ எதிர்கொள்கிறார்.

இந்தப் போட்டி லக்னோவில் இன்று பிற்பகல் நடைபெற உள்ளது.

ஆடவர் ஒற்றையர் பிரிவு இறுதிப் போட்டியில் இந்தியாவின் லக்ஷ்யாசென் - சிங்கப்பூரின் **Jia**

**Heng Jasaan**-ஐ எதிர்கொள்கிறார்.

கலப்பு இரட்டையர் இறுதிப் போட்டியில் இந்தியாவின் துருவ் கபிலா - தனிஷா கிரஸ்டோ இணை,

தாய்லாந்தின் **Dechapol – Supissara** இணையை எதிர்கொள்கிறது.

<<<<>>>>

இளையோர் ஆசியக் கோப்பை ஹாக்கிப் போட்டியில் இந்தியா தொடர்ந்து 3வது வெற்றியை பதிவு செய்துள்ளது.

மஸ்கட்டில் நேற்று நடைபெற்ற ஆட்டத்தில் இந்தியா 16-0 என்ற கோல் கணக்கில் சீன தைபேய் அணியை வென்றது.

இன்று நடைபெறும் ஆட்டத்தில் இந்தியா - தென்கொரிய அணியை சந்திக்கிறது.

நொய்டாவில் இன்று நடைபெறும் ப்ரோ கபடி லீக் போட்டியில் தமிழக அணி - தில்லி அணியை எதிர்கொள்கிறது.

<<<<>>>>

ஐ.எஸ்.எல். கால்பந்து போட்டியில் மோகன் பஹன் அணி 1-0 என்ற கோல் கணக்கில் சென்னை அணியை வென்றது.

<<<<The End>>>>